



# **Ittra lill-Poplu ta' Alla tal-E.T. Mons. Mario Grech Isqof ta' Ghawdex**

## **TALB GĦALL-PAĊI FIS-SIRJA**

Waqt li f'dawn il-jiem f'widnejna jasal id-daqq u l-kant helu tal-Milied, għajnejna jinhatfu mid-dawl ipetpet li jzejjen it-toroq u mnifsejna jimtlew bir-riħa ta' ikel bnin, in-nies ta' Aleppo fis-Sirja għandhom widnejhom imtarrxa bl-isparar tal-artillerija, għajnejhom jingħalqu mat-tlahliħ tal-balal li neżlin fuqhom u mnifsejhom fgati bir-riħa tal-mewt! L-aħbarijiet u x-xeni li qed jaslu dwar il-gwerra fis-Sirja huma tal-waħx; imma twaħħax wisq aktar id-dghufija tal-istrutturi internazzjonali li suppost qegħdin hemm biex jiggarrantixxu l-ħarsien tad-drittijiet tal-bniedem u l-paċi – imma fir-rigward tas-Sirja bħal donnhom tilfu s-snien.

Ftit tal-jiem ilu l-Papa Franġisku għamel haġa mhix tas-soltu: huwa kiteb ittra personali lill-President tas-Sirja Bashar al-Assad jitolbu bil-ħniena biex ikun hemm waqfien mill-ġlied, li qed ikun kawża ta' hafna tbatija u qerda ta' ħajjiet innoċenti. Filwaqt li jikkundanna kull forma ta' estremiżmu u terroriżmu, il-Papa jappella biex in-nies ċivili jkunu protetti u li taslilhom l-għajnuna umanitarja, għax dawn qegħdin ibatu l-ġuħ.

X'kuntrast qawwi mar-realtà tagħna, fejn mhux biss għandna l-paċi imma hawn min hu maħkum mis-seher tal-kummerċ u għalhekk jista' jippermetti li jaħli u jarmi!

Għalhekk, filwaqt li nawgura li lkoll napprezzaw l-atmosfera ta' festa u s-serenità li għandna f'pajjiżna, nistieden lill-Poplu ta' Alla biex ikun solidali ma' dawn ħutna s-Sirjani billi noffru talb għall-paċi fis-Sirja. Għalhekk inhegġegħ lill-komunitajiet Insara biex mil-lum sal-ewwel ta' Jannar, meta l-Knisja tiċċelebra Jum il-Paċi, fil-knejjes ikun hemm talb speċjali għall-waqfien mill-ġlied fis-Sirja. Kif jikteb il-Papa Franġisku fil-Messaġġ għal Jum il-Paċi li ġej, il-vjolenza tintrebaħ billi ma nkunux vjolenti – “Ħa jkunu l-karità u n-non-vjolenza li jmexxu l-mod kif nittrattaw lil xulxin fir-relazzjonijiet interpersonali, f'dawk soċjali u f'dawk internazzjonali”.

Mogħtija mill-Kurja tal-Isqof, ir-Rabat, Ghawdex, illum il-Ġimgħa 16 ta' Diċembru 2016.

**✠ Mario Grech  
Isqof ta' Ghawdex**

## **Talba għall-Paċi fis-Sirja**

Mulej tal-Ħniena, isma' l-karba tal-Poplu Sirjan,  
agħti kenn lil min hu vittma tal-vjolenza;  
farrag lil dawk li jibku l-mejtin tagħhom;  
saħħaħ ir-rieda tal-pajjiżi ġirien biex jilqgħu r-refuġjati;  
ibdel il-qalb ta' min juża l-armi qerrieda;  
u ħares lil min qed jaħdem għall-paċi.  
Alla tat-tama, nebbaħ il-gvernijiet  
biex jagħzlu l-paċi minflok il-vjolenza,  
biex ifittxu toroq ta' maħfra lill-għedewwa;  
hegġeġ fil-Knisja kollha kompassjoni għall-Poplu Sirjan  
u mlina bit-tama ta' futur ta' sliem  
mibni fuq il-ġustizzja għall-bnedmin kollha.  
Aħna nitolbu dan bi Kristu Sidna,  
Prinċep tas-Sliem u Dawl tad-dinja.  
Ammen.